

TIOSESI O 'UVEA MO FUTUNA



'Uafulu-mā-lua fagonogono

TE AGAHALA PEAMO TE FAKAMOLEMOLE A TE 'ATUÁ



'E seini' i tātou e te agahalá

Ko te nofo agahala : kotea tona faka'uhiga ?

Ne'e kua'osi tou talanoa pē ki ai i te fagonogono 12 pea ne'e tou lau «'e tou tui ki te fakamolemole o te 'ū agahalá. » Tou faiga'i ke tou toe fakaloloto atu .

Ko te 'uhiga tāfito o te agahalá , ko te teke'i kehe o te 'Atuá peamo te fakafisi ki tona 'ofá. 'E faka'iloga'aki 'ia te fakalialia ki 'ana fakatotonú (Youcat 67)

Ne'e fa'u e te 'Atuá 'ia te tagatá 'uhi ko tona 'ofá , ke 'ofa ki ai ; ne'e ma'u e te tagatá 'ia te kātoa o tona fiafiá i te 'ofa o te 'Atuá, i tana 'ofa kiā Teia peamo tana 'ilo'i tona 'ofaina maiā Teia.

Ko te nofo i te agahalá , ko te nofo mama'o mai te 'Atuá . Ko te agahalá 'ae 'e ina fakamama'o kita mai te manava'ofa o te 'Atuá peamo 'ae o nātou alā. Ko 'atou hala-mo-'ofá , 'atou tokaga 'āteaina pe kiā tātou pē, 'atou loí , 'atou faka'ao'aoganoá, 'atou fakafisi ki te 'Atuá peamo nātou alā , etc.'e natou tu'utu'usi māmālie pe tātou mai te 'Atuá, 'ae ko te matapuna o te 'ofá, o te mo'oní peamo te ma'ulí pea 'e natou toe fakakehe'i tātou maiā nātou alā .

Ko te agahalá ne'e ko he loto ne'e faitaliha , ko he fili ne'e 'āteaina .

'E maumau'i 'ia te tagatá e te agahalá pea 'e ina maumau'i ai 'ia te fa'ahiga tagatá fuli kote'uhi 'e fakatupu pe e te koví 'ia te koví . 'E feala ko he fili a he tokotahi kae 'e feala ke ma'uli'i e he toko kaugamālie , o hagē lā , mokā fakaholoholo'i me'ahalá ke hagafai kae mole tā'ofi ke tuku , te ma'ulihalá, te ma'ulikauganá , te mulimuli pe ki te ma'uli faka'ao'aoganoa a te toko kaugamālié .

Ne'e kua fakahā mai e Sēsū kiā tātou 'ia te manava'ofa lahi 'aupito 'aia o te 'Atua kiā tātou fuli peamo te taki tokotahi o tātou .Pea kua hoki kita maau'ia 'ia te manava'ofa 'aia pea hoki kita mahino leva ki te kei tautau mama'o o hakita tali ki ai . Ko hoki Sēsū tokotahi pe 'e feala ai hatatou mahino ki te fuafua he'e-mafua o te agahalá : fakatahi mo nātou tagata 'e natou teke'i kehe 'ia te 'Atuá i te agahalá, ne'e mamahi'i e Sēsū i tona sinó totonu, te 'ū nunu'a o te agahalá kote'uhi ke 'aua na'a tou kākusia ai . Ko te 'uhiga la 'aia o te kupu ko totogi pe'e haofaki .

Te agahala 'olesinale

'E ma'uhiga ke 'ilo'i tona 'uhiga .

I tona 'uhiga totonú , ko te agahalá ko he hala ne'e fakahoko e he tokotahi . Ka , ko te ta'aga-palalau ko « agahala 'olesinale » 'e mole ko he hala, ka ko te fa'ahiga nofokovi a te hōloga tagatá 'e ulu ki ai te tagata taki tokotahi i mu'a o tana hoki filifili faitaliha ke hala (Youcat n°68)

Ko te tohi o te Genèse (3,1sq) 'e ina fakamatalatala mai 'aki ni fakatātā 'ia te potu 'aia 'aki te fakamatala o te he'e-fakalogó a 'Atama mo 'Evá. 'E faka'amu 'ia te 'Atuá ki te fiafia mo te 'āteaina o te tagatá , fakatahi mo Ia .'Uhi he ne'e fa'u 'ia te tagatá o mulimuli ki te pāki o te 'Atuá , 'e teitei te tagatá ke hagē 'e ina faiga'i pē , tokotahi pe'e fakatahi , ke hoko o tatau mo te 'Atuá totonu . 'E mole fia foaki tana falala ki te 'Atuá .

‘E mahalohalo ‘e fakataupiepie mo te ‘Atuá pea ‘e fakatu’akoi e te ‘Atuá ‘ia tona ‘āteainá .’E ui e te tagatá ‘e hoki kātoa anai ‘ia tona ‘uhiga tagatá mokā hoki tō tu’a ‘ia te ‘Atuá i tona ma’ulí . « ‘E mole fia fakatalitali e te tagatá tona ‘uhigá peamo tona fimālié mai te ‘Atuá .’Aki tana fa’ahiga fai ‘aia , kua falala age ia ki te loí , i te mo’oní , o tupu ai te uku o tona ma’ulí ki te noá , ki te maté . »

(Benoît XVI, ‘aho 8 o tesepele 2005)

Logo la totatou fa’u ke tou ma’ulí , ko totatou nātulá agahalá , ‘e fekumi tu’uma’u pē ke veteki kehe mai tātou mai te ‘Atuá , ke tohona fakahagatonu tātou ki te maté .

Ko ia , ko te agahala ‘olesinalé , ko te fa’ahiga nofo a te ta’i tagata kua ma’uli kehe mai te ‘Atuá , mole ina fia tokaga’i ‘ia te ‘Atuá , mai tona tupu’aga ’aē , pea kua tau hoko putuputu ia , ‘e mole pe ina ‘ilo’i ia ‘ia te ‘Atuá . Mama’o mai te ‘Atuá , kua tuha pē te tagata ke mate .

Kae ‘uhi ko te lahi ‘aupito o tona manava’ofa kiā tātou , ‘e mole loto e te ‘Atuá ke tuku age tātou ke tou mavae maiā Teia .

‘E mole s□’aki tātou e te ‘Atuá . Ne’e foaki ifo e te ‘Atua te Tamaí ‘ia tona ‘Aló ke ina toe taki tātou kiā Teia .’Aki tana foaki’ia Ia kātoá , ‘aki tona pūluhia i te kolusé , peamo tana toe-tu’uaké , ‘e toe ‘avahi mai e Sēsū kiā tātou ‘ia te ma’ulí .

’Aki tona ‘Aló ko Sēsū , i tana to’o totatou ‘uhiga tagatá , ‘aki tana momoli tona ma’ulí i tona ‘ofá ki tana Tamaí pea ma’a te tagata fuli , ‘e ha’ele ifo ‘ia te ‘Atuá o haofaki tātou mai te agahalá peamo te maté .

‘E mole feala ke tuku age e te ‘Atuá ke tou maumau’i fēia pē totatou ma’ulí peamo te ma’uli o nātou ‘e tou fe-tāfai . Ko te tupu’aga lā ‘aia , o tana momoli ifo Sēsū Kilisitō , te Haofaki-Ma’uli , te Fakama’uli , ke ina to’okehe tātou mai te mālohi ‘alukehe o te agahalá (Youcat n°70)

‘E foaki mai e Sēsū kiā tātou he faigamālie ke tou tali taki tokotahi ki tana pāuí , ke tou kakau ki tona ma’uli fakafānau a te ‘Atuá pea ke tou ulu ki tona fāmili ‘ae ko te ‘Ēkelesia ‘aki ‘ia te papitemá . ‘Aki te toe fakama’uli o te tāpiki’aga ‘aia ki te ‘Atuá , **‘e haofaki tātou mai te agahala ‘olesinalé i te papitemá .** ‘E mole kei tou mavae kehe maiā Teia . Ka , kote’uhi ne’e tou tupu ‘āteaina , ko tona ‘uhiga ‘e tuku mai ke tou tahi fa’ufa’u tona ma’uli o mulimuli ki ‘akita fili ‘āteaina pe’e fakakūtuga : ‘ū fili ‘aia ‘e tonu ke fakafou , ‘e taka ai pē te fakahala ‘ae ke tou mavae mai te ‘Atuá o fa’u ‘āteaina totatou ma’ulí taki tokotahi mo totatou ma’uli fakatahi : ko tona ‘uhiga , ‘e tou toe tō ki te agahala .

‘E ‘ofa ‘ia te ‘Atuá ‘iā tātou pea ‘e fakamolemole kiā tātou

Ne’e tou ui i te 12 fagonogono , ‘e tou tui ki te totogī o te ‘ū agahalá , ko tona ‘uhiga ki te fakamolemolé .

‘E fakahā mai i te ‘Evaselió ’ia te lahi o te ‘ofa o te ‘Atuá kiā tātou . ‘E ina ‘ilo’i ‘e kakau ‘atatou lakahalá ki totatou fa’ufa’ú pea ‘e nofo i ‘otatou tafá .

« Ne’e mole au ha’u ‘uhi ko te kau agatonú mo nātou ‘e mā’uli mālōlō , ka ne’e au ha’u ki te kau māhahaki peamo te kau agahalá » ko tona ui mai ‘aia e Sēsū kiā tātou . (Mt 5,32)

Ka tou hehē , pea ‘e ha’u ia o tokoni mai pea ka tou liliu mai kiā Teia , ‘e ina fakatalitali tātou mo te loto fiafia . ‘E tou lau pē i te fakamatala fakatātā o te ‘uhi’i ‘akeno ne’e pulí pe’e ko te fakamatala o te tama maumau koloá (Lk 15, 4-31)’E lahi ‘aupito ‘ia te ‘ū pāsina o te ‘Evaselió ‘e fakamolemole ai Sēsū pea ina foaki ‘ia te ma’ulí kiā nātou ne’e agahalá .

**‘IO , ‘E ‘AOGA KE TOU FEFAKAMOLEMOLE ‘AKI ;
KO IA NE’E INA FOAKI MAI AI ‘IA TE S□KALAMETA O TE FAKAMOLEMOLÉ**

